

Reglur um rusk og burturkast frá húskjum í IRF-limakommunum

1. Inngangur

1.1 Við heimild í *Kunngerð nr. 147 frá 19. oktober 1995 um burturkast* og *Viðtøkunum fyri Interkommunala Renovatiónsfelagsskapin L/F (IRF)* verða hesar reglur um móttøku av ruski og burturkasti frá húskjum í limakommununum settar í gildi. Atlit er eisini tikin til niðanfyristandandi lógir og kunngerðir:

- *Løgtingslóg um náttúrufríðing, nr. 48 frá 9. juli 1970*
- *Løgtingslóg um umhvørvisvernd, nr. 134 frá 29. oktober 1988*
- *Løgtingslóg um umhvørvisgjald á smyrjiolju frá 13. mai 1992*
- *Kunngerð um umhvørvisreglur, nr. 53 frá 3. mai 1994*
- *Reglugerð um ruskinnsavning frá 1. juli 1994*

2. Endamál

2.1 Endamálið við hesum reglum er at tryggja, at rusk og burturkast frá húskjum í limakommununum í IRF verður savnað og viðgjørt á ein tryggan hátt, tekniskt, heilsuliga og umhvørvisliga.

3. Skipan

- 3.1 Interkommunali Renovatiónsfelagsskapurin L/F, stuttstava IRF, er eitt lutafelag, har allar kommunur í Føroyum kunnu gerast lutaeigarar. Felagsskapurin hevur til endamáls at virka fyri, at burturkast og annað órudd verður beint burtur. IRF hevur skyldu til at taka ímóti øllum burturkasti.
- 3.2 Hægsta vald í felagsskapinum er aðalfundurin. Aðalfundurin velur nevnd við seks kommunustýrslimum fyri eitt valskeið ísenn.
- 3.3 Nevndin hevur heimild at seta nærri reglur um, hvussu innsavning, burturkoyring og viðgerð verður skipað.
- 3.4 IRF hevur innsavningarskipan til húsarhaldsrusk, serliga dálkandi burturkast og annað burturkast í limakommununum, sambært *Kunngerð um burturkast* og viðtøkum felagsins.
- 3.5 IRF hevur innsavningarskipan til spillolju í limakommununum, *sambært Løgtingslóg um umhvørvisgjald á smyrjiolju*.
- 3.6 IRF er eitt tænavirki viðvíkjandi burturkasti hjá kommununum. Tað merkir, at limakommunurnar vísa til IRF, tá tað ræður um innsavning og viðgerð av ruski og burturkasti.
- 3.7 Vísandi til kunngerð um burturkast merkir tað, at borgarar og virki hava skyldu at lata sítt burturkast til IRF eftir teimum reglum, sum til eina og hvørja tíð eru galdandi.
- 3.8 IRF hevur ikki kommunalan umsitingar- ella eftirlitsmynduleika í limakommununum. Hesir mynduleikar liggja hjá kommunustýrunum við kærurætti til Heilsufrøðiligu Starvstovuna sambært *Kunngerð um burturkast*.

4. Reglurnar umfata

- 4.1 Hesar reglur eru galdandi fyri øll húski í kommunum, sum eru limir í IRF.
- 4.2 Reglurnar eru galdandi fyri innsavning og viðgerð av øllum ruski og burturkasti, sum stavar frá vanligum húsarhaldi.
- 4.3 Burturkast frá nýbygging og størri umvælingum av sethúsum, úthúsum og líknandi verður roknað sum vinnuligt burturkast. Víst verður til Reglur um burturkast frá virkjum í IRF-limakommunum
- 4.4 Um nýggjar skipanir verða royndar, kann IRF seta serstakar fyriskipanir í verk í ávísum kommunum. Viðkomandi kommunur skulu kunnast og hoyrast, áðrenn skipanin verður sett í verk. Hesar fyriskipanir verða fastlagdar í fylgiskjølum til reglunar.
- 4.5 Reglurnar viðvíkja ikki:
 - mold, grót, betong o.l. frá byggivirksemi
 - serliga oxiderandi burturkasti
 - spreingievni
 - fýrverki

5. Allýsingar

- 5.1 Húski: Fólk, sum búgva í somu í sethúsum. Harafturat er eitt húski eisini fólk, sum búgva í somu íbúð í sethúsum, raðhúsum ella øðrum bústaðarskipanum. Bústaðirnir skulu lúka treytirnar í kommunalu byggisamtyktunum.
- 5.2 Sethús: Hús, íroknað tvíhús við egnum matr. nr., sum verður brúkt til bústað.
- 5.3 Raðhús: Hús við egnum matr. nr., ið er samanbyggt við fleiri hús í eini røð, og sum verður brúkt til bústað hjá í mesta lagi einum húski.
- 5.4 Íbúð: Sjálvstøðugur bústaður í sethúsum, raðhúsum v.m., sum verður brúktur til bústað hjá einum húski.
- 5.5 Eigari: Tann, sum sambært tinglýsingini eigur føstu ognina.
- 5.6 Rusk: Leivdir og smálutir, sum dagliga verða koyrdir burtur, og sum ikki kunnu endurnýtast /endurvinnast ella eru serliga dálkandi.
- 5.7 Burturkast: Størri lutir og húsgøgn, sum bert verða koyrd burtur.
- 5.8 Vinnuligt burturkast: Víst verður til *Reglur um burturkast frá virkjum í IRF-limakommunum*.
- 5.9 Innsavningarskipan: Skipan, har rusk verður heintað frá húskjum. IRF hevur ábyrgdina av, at innsavningarskipanin virkar sambært *Kunngerð um burturkast*.

- 5.10 Avhendingarskipan: Skipan, har kommunan vísir á móttøku, sum húski kunnu lata burturkast til eftir ávísium treytum. Kommunan hevur ábyrgd av, at móttøkan verður rikin sambært hesum reglum.
- 5.11 Støða: Staðið á ogn, har ruskposastativ stendur.
- 5.12 Flutningsvegur: Gonguteinur millum støðu og atkomuveg til ognina.
- 5.13 Grái posin: Posi við IRF áskrift til rusk, sum skal brennast, frá dagliga húsarhaldinum.
- 5.14 Grái eykaposin: Posi, ið fæst til keyps við IRF áskrift til rusk, sum skal brennast, frá dagliga húsarhaldinum.
- 5.15 Hvíti posin: Posi við IRF áskrift til pappír og papp, sum er ætlað til endurnýtslu.
- 5.16 Reyði posin: Posi við IRF áskrift til serliga dálkandi burturkast.
- 5.17 Ruskinnsavnari: Starvsfólk hjá IRF, sum heintar posar frá húskjum.
- 5.18 Burturkastmóttøka: Kommunalt pláss, sum tekur ímóti ruski og burturkasti frá borgarum (bingjupláss, endurnýtslupláss).
- 5.19 Burturkastflokkar: IRF ger av, hvussu rusk og burturkast verður flokkað. Víst verður til Fygiskjal 1.

6. Skyldur borgaranna

- 6.1 Húski í limakommununum hava skyldu at skilja rusk og burturkast samsvarandi teimum skipanum, sum eru ella verða settar í verk av IRF, sambært *Kunngerð um burturkast og viðtøkum felagsins*.
- 6.2 Húski í limakommununum hava skyldu til at nýta tær innsavningarskipanir, sum eru ella verða settar í verk av IRF.
- 6.3 Húski í limakommunu hava skyldu til at nýta tær avhendingarskipanir, sum eru ella verða settar í verk av kommununum sambært *Kunngerð um burturkast*.
- 6.4 Brenning av burturkasti er ikki loyvd uttan loyvi frá Heilsufrøðiligu Starvstovuni sambært *Kunngerð um burturkast*.

7. Innsavningarskipan til húsarhaldsrusk

- 7.1 Skipanin fevnir um innsavning av gráum ruskposum við bústaðin.
- 7.2 Húski skulu hava stativ til gráa ruskposan.
- 7.3 Húski útvega og viðlíkahalda sjálvi stativini. Stativini skulu vera av góðkendum slag sambært *Fylgiskjali 2*.

- 7.4 Um meira enn eitt húski er í einum sethúsum, hava tey skyldu til at hava felags støðu. IRF avgerð, um hús við fleiri íbúðum, raðhús og íbúðir í ávísum økjum skulu vera felags um eina ruskposastøðu ella ruskbingju. Viðkomandi íbúgvar og kommuna skulu kunnast og hoyrast, áðrenn støða verður tikin til at seta skipanina í verk.
- 7.5 IRF útvegar fyrstu ruskbingjuna, um so er, at íbúðirnar hava onnur ílöt frammanundan. Eftir hetta og í øki við nýbygdum íbúðum, hevur eigari ella eigarfelag skyldu til at útvega góðkent ílat fyri egnan kostnað.
- 7.6 IRF kann taka avgerð um, at á ávísum ognum ella í ávísum bústaðarøkjum skulu bingjur nýtast í staðin fyri ruskposar. Viðkomandi íbúgvar og kommuna skulu kunnast og hoyrast, áðrenn skipanin verður sett í verk.
- 7.7 IRF heintar ein gráan ruskposa um vikuna frá hvørjum húski. IRF útflyggjar hvørjum húski ruskposar, svarandi til ein posa um vikuna. Ruskinnsavnararnir taka bert ruskposar við IRF áskrift. Tað er ikki loyvt at koyra annað í ruskposan enn tað, sum er fyriskrivað í *Fylgiskjali 1*.
- 7.8 IRF heintar tveir gráar ruskposar um vikuna frá húskjum, har tað eru 6 fólk ella fleiri og húskjum við serligum heilsuligum tørvi. Bý/bygdaráðini upplýsa IRF um hesi húski. Hevur húskið fingið loyvi til at hava tveir posar, er eisini neyðugt at hava tvey stativ.
- 7.9 Ruskinnsavnararnir taka eisini gráar eykaposar við IRF áskrift frá húskjum.
- 7.10 Ruskposin verður í mest møguligan mun tikin sama dag hvørja viku.
- 7.11 Hundar ella onnur djór skulu á ongan hátt vera til ampa fyri ruskinnsavnanan.
- 7.12 Støða, vekt, flutningsteinur o.a. viðvíkjandi innsavning av húsarhaldsruski skulu í minsta lagi skipast samsvarandi galdandi tilmæli um ruskinnsavning frá Arbeidseftirlitinum. IRF kann gera strangari reglur enn Arbeidseftirlitið mælir til. Nærri reglur eru lýstar í *Fylgiskjali 3*.

8. Innsavningarskipan til pappír

- 8.1 Skipanin fevnir um innsavning av hvítum posum frá húskjum.
- 8.2 Hvíti posin stendur í stativi á somu støðu sum grái posin.
- 8.3 Húski útvega og viðlíkahalda sjálvi stativ. Stativið skal vera av góðkendum slag sambært *Fylgiskjali 2*.
- 8.4 Um meira enn eitt húski er í einum sethúsum, hava tey skyldu til at hava felags støðu. IRF avgerð, um hús við fleiri íbúðum, raðhús og íbúðir í ávísum økjum skulu brúka eina felagsbingju til pappír í staðin fyri posar. Viðkomandi íbúgvar og kommuna skulu kunnast og hoyrast, áðrenn skipanin verður sett í verk.

- 8.5 IRF útvegar fyrstu ruskbingjuna, um so er, at íbúðirnar hava onnur ílöt frammanundan. Eftir hetta og í øki við nýbygðum íbúðum, hevur eigari ella eigarafelag skyldu til at útvega góðkent ílat fyri egnan kostnað.
- 8.6 IRF tekur ein hvítan posa frá hvørjum húski við føstum millumbilum. IRF útflýggjar hvítar posar í samsvarið við innsavningartútleikan. Øll húski fáa einaferð um árið eitt yvirlit yvir, nær hvíti posin verður heintaður í teirra øki.
- 8.7 IRF kann, um serligar grundir eru fyri tí, gera av, at pappír ikki verður heintað í einari kommunu. Viðkomandi kommuna skal kunnast og hoyrast, áðrenn skipanin verður sett í verk. IRF kannar íbúgvvarnar um skipanina.
- 8.8 Annars eru somu treytir galdandi fyri innsavning av hvíta posanum sum av gráa posanum

9. Innsavningar- ella avhendingarskipan fyri serliga dálkandi burturkast

- 9.1 Skipanin fevnir um innsavning av serliga dálkandi burturkasti frá húskjum.
- 9.2 IRF útflýggjar øllum húskjum í limakommununum ein reyðan posa við jøvnum millumbilum.
- 9.3 Hvørt húski fær ein nýggjan reyðan posa, so hvørt tað letur ein. Ruskinnsvagnarinn festir nýggja posan í ruskstativíð á tryggan hátt. Tað er ikki loyvt at koyra annað í reyða posan enn tað, sum er fyriskivað í *Fylgiskjali 1*.
- 9.4 Eigarin setir reyða posan á støðuna hjá gráa ruskposanum eftir tørvi. Posakjafurin skal vera afturlatin á tryggan hátt.
- 9.5 Reyði posin kann latast á vælriggaða burturkastmóttøku í kommununi, sambært *Fylgiskjali 4*.

10. Móttøkustøð til rusk og burturkast

- 10.1 Kommunan hevur skyldu til at hava móttøkustøð til rusk og burturkast frá borgarunum sambært *Kunngerð um burturkast*.
- 10.2 Móttøkurnar skulu í minsta lagi verða gjørdar og skipaðar sum fyriskrivað í *Fylgiskjali 4*, pkt. 1 og pkt. 2.1. Verða nevndu krøv ikki fylgd, er neyðugt at gera avtalu við IRF um fyribilsskipan í seinasta lagi ein mánað eftir, at hesar reglur eru samtyktar. Á smáplássum kunnu serligar skipanir verða settar í verk eftir avtalu við IRF.
- 10.3 Kommunan byggir og rekur móttøkustøðina í samráð við IRF, og hevur kommunan ábyrgdina av, at støðin verður ríkin forsvarliga.
- 10.4 IRF letur bingjur til móttøkustøðina við atliti til íbúgvvaratalið í kommununi, og ber kostnaðin av øllum vanligum viðlíkahaldi av teimum, sum stendst av vanligum sliti og elli, meðan kommunan ábyrgdast fyri skaða ella óhapp, sum ikki stendst av vanligum sliti og elli.

- 10.5 Kommunan ásetur sjálv, nær og hvussu leingi móttøkan er opin. Kommunan setir og lönir fólki at vegleiða, og at hava eftirlit á móttøkustøðini.
- 10.6 Móttøkustøðin tekur bert móti ruski og burturkasti frá vanligum húsarhaldi.
- 10.7 Tá rusk og burturkast verður latið á kommunalar móttøkur, skal tað verða skilt sambært *Fylgiskjali 1* og skiljímøguleikunum á staðnum.
- 10.8 IRF tømir bingjurnar eftir tørvi. Tó skulu bingjur til burturkast, sum skal brennast, sum meginregla tømast einaferð um vikuna.
- 10.9 Kommunan hevur skyldu til at halda móttøkustøðina og økið rundan um reint og ruddiligt, og fylgja teimum ásetingum, sum IRF setur.
- 10.10 Rusk og burturkast av bingjuplássum verður avroknað millum IRF og viðkomandi kommunu sambært *Fylgiskjali 5*.
- 10.11 Kommunur kunnu samstarva um burturkastmóttøku.

11. Fyrirspurningar og fráboðanir

- 11.1 Fyrirspurningar viðvíkjandi burturkasti skulu stílast til høvuðsskrivstovuna hjá IRF.
- 11.2 Fráboðanir um broytingar skulu latast kommununum í góðari tíð.

12. Undantøk

- 12.1 IRF kann í serligum førum gera undantak frá hesum reglum.
- 12.2 Nevndin í IRF hevur heimild til at gera broytingar í fylgiskjølunum til reglurnar, sum skulu kunngerðast kommunum og borgarum í góðari tíð.

13. Eftirlit

- 13.1 Tann einstaka limakommunan í IRF hevur eftirlit við, at ásetingar í hesum reglum verða fylgdar.
- 13.2 Verða viðurskifti, sum ikki eru í samsvari við reglurnar staðfest, skal eigarin gera avtalu við kommununa um, at fáa hesi viðurskifti í rættlag innan ávísa freist.
- 13.3 Kommunan boðar IRF frá, at viðurskiftini eru komin í rættlag.

14. Kærur

- 14.1 Kærur um innsavning av ruski og burturkasti skulu stílast beinleiðis til høvuðsskrivstovuna hjá IRF.

- 14.2 Húski kunnu kæra avgerðir hjá IRF eftir hesum reglum til avvarandi kommunu.
- 14.3 Kommunur kunnu kæra avgerðir hjá IRF eftir hesum reglum til Heilsufrøðiligu starvstovuna.

15. Revsing

- 15.1 Verða ásetingar í hesum reglum ikki hildnar, kann IRF nokta fyri at taka ímóti ruski og burturkasti frá húskjum og bingjuplássum. IRF boðar viðkomandi kommunu frá hesi avgerð. Møguligt brot á lógir og kunngerðir nevndar í §1.1 kunnu verða revsað sambært ásetingum í hesum.

16. Gildiskoma

- 16.1 Reglurnar koma í gildið 30 dagar eftir, at tær eru samtyktar á aðalfundi felagsins.
- 16.2 Broytingar í hesum reglum skulu samtykkjast á aðalfundi felagsins.
- 16.3 Reglurnar verða lýstar í stóru dagbløðunum og á heimasíðuni *www.irf.fo* í seinasta lagi eina viku eftir, at tær eru samtyktar á aðalfundi felagsins.

Hesar reglur eru samtyktar á aðalfundi felagsins tann 3. mai 2007

Fylgiskjal 1. Flokkar av ruski og burturkasti

Rusk

Dømi um húsarhaldsrusk:

- dálkað ella vátt pappír og papp
- mjólka- og juicepakkar
- matleivdir
- reinførispappír av ymiskum slag
- pappírsblæur og bind
- smá plasttíløt og plastpakningur
- ymiskt annað rusk, sum skal brennast

Pappír

Dømi um pappír:

- tíðindabløð
- vikubløð
- lýsingarbløð
- reint pappír og papp
- smápakningur
- telefonbøkur

Papp

Dømi um papp:

- bylgjupapp
- grovt flatpapp
- pappeskur
- stuðulspapp

Lívrinnið burturkast

Dømi um lívrinni burturkast:

- høvd og innvølur av fiski, seyði og fugli
- fiskaskræða
- skinn
- fjarðar
- grindaleivdir

Jarn og metal

Dømi um jarn og metal:

- aluminiumslutir
- blikk
- hegn
- jarnlutir
- koparlutir
- komfýrar
- messinglutir
- mikroovnar
- oljufýrsketil
- önnur metal og metallutir
- sentrifugur
- súkklur
- trillibørur
- turkitrumlur
- tómur oljutangi
- uppvaskimaskinur
- vaskimaskinur
- ymiskt blandað metalskrambul

Køli- og frystiburturkast

Dømir um køli og frystiburturkast:

- frystiboksir,
- kuldaskáp

Elektronisk burturkast

Dømir um elektroniskt burturkast:

- fartelesfonir
- kopimaskinur
- printarar
- sjónbandaspælarar
- sjónvörp
- skannarar
- teldur
- tól við batteríum at lóða
- tónleikaskipanir
- útvörp

Serliga dálkandi ella vandamikið burturkast

Dømir um serliga dálkandi ella vandamikið burturkast:

- Ílöt við øllum sløgum av brúktari olju og smyrjioilju
- Ílöt við leivdum av máling, lakki og træverju
- Ílöt við leivdum av terpentini, bensini og annars tynnarum av øllum slag
- Ílöt við leivdum av eddikasýru, saltsýru, kaustiskari sodu og annars øllum sløgum av sýru og lúti
- Alt djóra- og plantueitur - eisini tóm ílöt ella tómir posar
- Ljósror, kyksilvurlampur, lágorkurperur og halogenperur
- Termometur, kondesatorar og blýleivdir
- Øll sløg av battaríum – eisini knappasellur og oyðiløgd battarí av fartelefonom, borimaskinum o.t.
- Smærri el-drivin ella battarídrivin amboð ella leiku
- Trýstfløskur

Fylgiskjal 2. Góðkend ruskstativ

Stativ við galvaniseraðum neti, t.d.



Stativ við timburgyrðing til ein posa, t.d.



Stativ við timburgyrðing til tveir posar, t.d.

Fylgiskjal 3. Innsavning av húsarhaldsruski

1. Posastativið stendur úti á sjónligum stað, og sum hövudsregla á stytstu leið millum atkomuveg og húsini, tó í mesta lagi 20 metrar frá atkomuvegi. Bert ein støða skal vera á hvørjari ogn.
2. Støðan skal vera soleiðis, at tað er møguligt at koma heilt fram at stativinum við t.d. sekkjavogni, at stativið stendur á sløttum, soleiðis at posin kann takast uttan trupulleikar, og at posin kann takast og flytast uttan vanda fyri vanlukku ella heilsuskaða.
3. Rusk má ikki koyrast leyst í ruskposan, men skal vera innballað ella í posa. Blæur, bind o.l. skulu altíð vera í afturlatnum plastposa, áðrenn tey verða latin í ruskposan.
4. Posin er at rokna sum fullur, tá ið 20 cm eru eftir upp til kantin. Serligur dentur verður lagdur á, at posin ikki er skræddur, og at posin ikki vigar meira enn 20 kg.
5. Gonguleiðin millum ruskstativi og ruskbilín skal vera soleiðis háttað, at flutningur av ruskposa kann fara fram uttan vanda. Gonguleiðin skal vera sløtt og føst, uttan at vera hál, ljós, rein og ruddilig, og ruddað fyri kava og ís.
6. Portur, lúkur e.l. skulu kunna standa í opnari støðu, og vera nóg breið og høg til at flutningurin kann fara fram uttan vanda.
7. Ruskinnsavnarin letur portur, lúkur o.t. aftur, tá farið verður av ognini.
8. Dettur rusk niður, tá posin verður tikin, tekur ruskinnsavnarin hetta upp og beinir tað burtur, treytað av at krøvini í pkt. 4 eru fylgd.
9. Verður ruskposin ikki tikin, skal ruskinnsavnarin boða frá hesum við einum fráboðanarlepa, sum hann leggur í postkassan ella á annað hóskaði stað.

Fylgiskjal 4. Krøv til bingjupláss

1. Teknisk krøv til bingjupláss

Hesi minstukrøv verða sett til bingjupláss viðvíkjandi stødd, styrki, trygd og reinføri.

- fast og tætt undirlag - skal tola 10 tons aksiltrýst
- betonggarð - uml. 0,5 m høgur
- hegn - uml. 2 m høgt
- portur - meira enn 6 m breitt
- festir til bingjur, sum standa á plássinum
- ljós - so tað sæst at ganga og at lesa møguligar vegleiðingar á bingjum o. ø.
- vatn – nóg mikið til at spula pláss og bilar
- frárensl - helst við brunni til feitt og botnfall
- atkomu - liggur bingjuplássið við ein høvuðsveg, er neyðugt at hava umleið 9 metrar millum bingjur og portur. Kunnu ruskbilarnir brúka atkomuøkið at arbeiða á, kann plássið vera grynri. Bilarnir eru upp til 10 metrar langir.

Mælt verður til, at leggja størri broytingar ella nýgerð fyri IRF til viðmerkingar, áðrenn broytingarnar verða framdar.

2. Skipan av bingjuplássum

2.1 Vanlig bingjupláss

Minstu krøv til skipan av móttøku av ruski og burturkasti eru hesi:

- Plássið er bert opið ávísar tíðir
- Plássið er mannað, tá opið er
- Plássið tekur bert ímóti burturkasti frá húskjum
- Tað skal í minsta lagi vera møguligt at skilja burturkast í bingjur soleiðis:
 - tað, sum skal brennast
 - pappír & papp
 - jarn & metal

Annað burturkast, undantikið serliga dálkandi burturkast og trýstfløskur, kann setast á plássið.

2.2 Vælríggað bingjupláss

Umframt tey í 2.1 nevndu krøv, skal á hesum plássum harafturat verða møguligt at skilja burturkast soleiðis:

- elektronikk
- kuldaskáp og fyrstiboksir
- serliga dálkandi burturkast
- trýstfløskur
- spillolju
- burturkast, sum skal tyrvast

Bingjupláss taka ikki ímóti fýrverki ella øðrum sprengitilfari

Fylgiskjal 5. Avrokning fyri burturkast frá kommunalum ruskmóttøkustøðum

1. Ársfjórðingsnøgd: Rusk og burturkast frá ruskmóttøku, svarandi til 0,34 m³ um ársfjórðingin fyri hvønn íbúgva við ársbyrjan.
2. Hvønn ársfjórðing verður gjørt upp, hvussu nógvir rúmmetrar av burturkasti eru heintaðir av ruskmóttøkuni í hvørjari kommunu í hesum flokkum:
 - burturkast, sum skal brennast
 - jarn og metal íroknað kulda- og frystiútbúna
 - pappír og papp
 - elektronisk tól
 - burturkast til tyrving.
3. Nøgdin svarandi til ársfjórðingsnøgd er upp í limagjaldinum. Er nýtslan í einum ársfjórðingi minni enn ársfjórðingsnøgd, fellur munurin millum nýtslu og ársfjórðingsnøgd burtur.
4. Á móttøkustøðum, sum eru skipað í tráð við Fylgiskjal 4, pkt 2.2, verður avroknað soleiðis:

Lagt verður saman upp til ársfjórðingsnøgdina í hesari raðfylgju:

- + elektronisk burturkast
- + burturkast, sum skal tyrvast
- + burturkast, sum skal brennast
- + jarn og metal
- + pappír og papp

Tað, sum fer upp um kvotuna, verður avroknað sambært galdandi IRF takstskipan. Harafturat kann verða álagt eykagjald fyri fráskiljing sambært galdandi IRF takstskipan.

5. Á móttøkustøðum sum eru skipað í tráð við Fylgiskjal 4, pkt 2.1, verður avroknað soleiðis:

Lagt verður saman upp til kvotuna í hesari raðfylgju:

- + elektronisk burturkast
- + burturkast, sum skal tyrvast
- + burturkast, sum skal brennast
- + jarn og metal

Tað, sum fer upp um kvotuna, verður avroknað sambært galdandi IRF takstskipan. Harafturat kann verða álagt eykagjald fyri fráskiljing sambært galdandi IRF takstskipan.